

गोविन्द बल्लभ पंत कृषि एवं प्रौद्योगिक विश्वविद्यालय पंतनगर, जिला- ऊधमसिंह नगर (उत्तराखण्ड)

पुरस्कार वितरण के साथ पंतनगर किसान मेला सम्पन्न

पंतनगर। ०७ मार्च, २०१७। पंतनगर के चार-दिवसीय किसान मेले का समापन एवं पुरस्कार वितरण समारोह आज गांधी हाल में आयोजित किया गया। समारोह के मुख्य अतिथि विश्वविद्यालय के कुलपति, डा. जे. कुमार थे। इस अवसर पर विश्वविद्यालय की प्रबन्ध परिषद् के सदस्य, श्री जे.एस. संधू; निदेशक प्रसार शिक्षा, डा. वाई.पी.एस. डबास; एवं निदेशक शोध, डा. जे.पी. सिंह, भी मंच पर उपस्थित थे।

कुलपति, डा. जे. कुमार, कहा कि वर्तमान परिस्थिति में खाद्य सुरक्षा के साथ-साथ यह भी देखा जाना होगा कि किसानों को आय सुरक्षा भी प्राप्त हो, ताकि उनकी आर्थिक स्थिति में भी सुधार हो सके। इसके लिए उन्होंने कृषि में इन्द्रधनुषी क्रांति को आवश्यक बताया। उन्होंने किसानों से विविधीकरण अपनाये जाने के लिए भी कहा, ताकि वे हर वर्ष अलग फसलों की खेती से अधिक लाभ प्राप्त कर सकें। डा. कुमार ने कम पानी का प्रयोग करने वाली एवं तापमान व अन्य वातावरणीय कारकों के प्रति अवरोधी प्रजातियों के विकास के साथ-साथ उत्पादकता में वृद्धि को अत्यंत आवश्यक बताया। उन्होंने वैज्ञानिकों से किसानों को नये-नये विकल्प व नयी तकनीकों से बराबर रु-ब-रु किये जाने के लिए कहा, ताकि किसान वैज्ञानिक दृष्टिकोण से खेती कर अधिक उत्पादन व अधिक लाभ प्राप्त कर सकें। उन्होंने विश्वविद्यालय में मटर के छिलके से एल्कोहल एवं रेशे (फाइबर) बनाने की तकनीक विकसित किये जाने के बारे में भी बताया। डा. जे. कुमार ने किसानों से मेले को और अधिक उपयोगी बनाये जाने के लिए सुझाव आमंत्रित किये।

कार्यक्रम के प्रारम्भ में चार-दिवसीय १०१वें किसान मेले के बारे में जानकारी देते हुए डा. वाई. पी.एस. डबास ने बताया कि इस मेले में विभिन्न फर्में, विश्वविद्यालय एवं अन्य सरकारी संस्थाओं के छोटे-बड़े २६० स्टाल लगाये गये व हजारों किसानों ने मेले का भ्रमण किया। इस मेले में विश्वविद्यालय द्वारा लगभग १८.०० लाख रुपये के बीजों, पौधों व साहित्य की बिक्री की गयी।

समापन समारोह में सर्वोत्तम स्टाल के लिए मैसर्स सी.आर.आई. पम्पस प्रा.लि., गाजियाबाद, उत्तर प्रदेश को ट्रॉफी देकर कुलपति द्वारा पुरस्कृत किया गया। मेले में लगी उद्यान प्रदर्शनी में सबसे अधिक २६ (१४ प्रथम व १२ द्वितीय) पुरस्कार प्राप्त करने पर सैनिक फार्म, पत्थरचट्टा के फार्म अधीक्षक श्री वी. पी. श्रीवास्तव को व्यक्तिगत रूप से शील्ड प्रदान की गयी। सैनिक फार्म, पत्थरचट्टा को उद्यान प्रतियोगिता का प्रथम पुरस्कार ३८ (२४ प्रथम व १४ द्वितीय) प्रविष्टियों पर पुरस्कार प्राप्त करने पर दिया गया।

विश्वविद्यालय व अन्य सरकारी संस्थानों के स्टालों को भी उनके प्रदर्शन के आधार पर पुरस्कृत किया गया। इसके अतिरिक्त इस अवसर पर किसान मेले में आयोजित पशु प्रदर्शनी एवं प्रतियोगिता में विभिन्न स्थान प्राप्त करने वाले प्रतिभागियों को भी पुरस्कार प्रदान किये गये। साथ ही मेले में लगाये गये विभिन्न वर्गों के स्टॉलों को भी उनके प्रदर्शन व बिक्री के आधार पर पुरस्कृत किया गया। निदेशक अनुसंधान केन्द्र, डा. जे.पी. सिंह, ने कार्यक्रम के अंत में सभी का धन्यवाद दिया।



मेले में सर्वोत्तम स्टाल का पुरस्कार प्राप्त करते हुए मैसर्स सी.आर.आई. पम्पस प्रा.लि., गाजियाबाद, उत्तर प्रदेश।



मेले के समापन एवं पुरस्कार वितरण समारोह में सम्बोधित करते हुए कुलपति, डा. जे. कुमार।